

శ్రీమద్భగవద్గీత వివేచన సారాంశము

అధ్యాయము 9: రాజవిద్యా రాజగుహ్య యోగము

3/3 (శ్లోకము 22-34), ఆదివారం, 18 సెప్టెంబర్ 2022

వివేచకులు: గీత విదూషి సౌ.వందనా వర్ణేకర్ గారు

YouTube లింక్: <https://youtu.be/klJhgzMXags>

రాజవిద్యా-రాజగుహ్య యోగం/ఉత్తరార్థము .

దీపప్రజ్వలనం తర్వాత, గౌరవనీయులైన శ్రీమతి వందనా వర్నెకర్ గారి గురు స్తుతి మరియు వ్యాస స్తుతి అనంతరం తొమ్మిదవ అధ్యాయపు ఉత్తరార్థము యొక్క వివేచన సత్రము ప్రారంభమైనది. అనగా రాజవిద్యా రాజగుహ్య యోగము యొక్క చివరి అంకమును గురించి మనము తెలిసి కొనగలము.

9.22

**అనన్యాశ్చింతయన్తో మాం(మ్), యే జనాః(ఘ్) పర్యుపాసతే
తేషాం(న్) నిత్యాభియుక్తానాం(మ్), యోగక్షేమం(మ్) వహామ్యహమ్ ॥22॥**

పరమేశ్వరుడనైన నన్ను నిరంతరము అనన్య భక్తితో చింతనచేయుచు, నిష్కామ భావముతో సేవించువారి యోగక్షేమములను నేనే వహించుచుందును. (అప్రాప్త వస్తుప్రాప్తిని 'యోగము' అనియందురు. ప్రాప్తించిన వస్తురక్షణమును 'క్షేమము' అని యందురు.)

9.22 అర్జున ! వినుము. ఏ సాధకుడు అయితే అంతరంగము నుండి నిరంతరము సంపూర్ణ విశ్వాసముతో పరమాత్ముని యందు లీనమై ఉంటాడో, నిరంతరము పరమాత్మ పాదాలను ఆశ్రయిస్తాడో, మనసునందు ఆర్థతతో భక్తిని కలిగి ఉంటాడో, ఆ సాధకునికి ధార్మిక మరియు అలౌకిక విషయ ప్రాప్తిని అనగా యోగమును కలుగజేసి, ఆ సాధకుని యొక్క రక్షణ భారమును కూడా వహించెదను

9.23

**యే ఒప్యన్యదేవతా భక్తా, యజన్తే శ్రద్ధయాన్వితాః
తేఒపి మామేవ కౌన్తేయ, యజన్త్యవిధిపూర్వకమ్ ॥23॥**

ఓ అర్జునా! శ్రద్ధాన్వితులైన సకామ భక్తులు ఇతరదేవతలను పూజించినప్పటికిని వారు నన్ను పూజించినట్లే. కాని వారిపూజలు అవిధిపూర్వకములైనవి. అనగా అజ్ఞానముతో కూడినవి.

9.23 కౌంతేయా! ఇతర దేవతా స్వరూపాలను పూజిస్తున్నట్టి, లౌకికమైన కోరికలు కలిగిన భక్తులు నా స్వరూపమును కూడా పూజించెదరు. కాని అర్జునా! చిత్రమేమంటే సకల దేవతా స్వరూపుడను నేనే అన్న విషయము వారికి తెలియదు.వారు భ్రమలో జీవించెదరు. అందుచేతనే వారి పూజలు అసంపూర్ణములై మిగిలిపోవును,సత్ఫలితాలను వారు పొందజాలరు.

9.24

**అహం(మ్) హి సర్వయజ్ఞానాం(మ్), భోక్తా చ ప్రభురేవ చ
న తు మామభిజానన్తి, తత్త్వేనాతశ్చ్యవన్తి తే||24||**

ఏలనన సకల యజ్ఞములకును భోక్తను, స్వామిని గూడ నేనే. వారు నా పరమేశ్వర తత్త్వమును ఎఱుంగరు. కావున పతనమగుదురు. అనగా పునర్జన్మను పొందుదురు.

9.24 కారణమేమనగా అర్జున ! ఈ సమస్త సృష్టి అందుగల చైతన్యమునకు కారణము నేను,సమస్త కార్యాల(యజ్ఞాల)ఫలితాలను స్వీకరించు వాడను నేను,యజమాని,స్వామి (ప్రభువు)ని కూడా నేనే, అను సత్యములను వీరు తెలిసికొనలేరు.పరమాత్మ స్వరూపమును గూర్చి సమగ్రముగా అవగాహన పొందరు. తద్వారా వీరు అసంపూర్ణ జ్ఞానులై అధోగతిని పొందెదరు.అనంతరము మానవ లోకంలో తిరిగి జన్మను పొందెదరు.

9.25

**యాన్తి దేవవ్రతా దేవాన్, పితౄణ్యాన్తి పితృవ్రతాః
భూతాని యాన్తి భూతేజ్యా, యాన్తి మద్యాజినోఽపి మామ్||25||**

దేవతలను పూజించువారు దేవలోకములను చేరుదురు. పితరులను సేవించువారు పితృలోకములకు వెళ్ళుదురు. భూతప్రేతములను అర్చించువారు భూతప్రేత రూపములను పొందుదురు. నన్ను ఆరాధించు భక్తులు నన్నే పొందుదురు. అట్టి నా భక్తులకు పునర్జన్మ ఉండదు.

9.25 అలాగే అర్జునా! దేవతలను పూజించువారికి దేవతల సాన్నిధ్యమే లభించును, అనగా ఏ దేవతలను పూజించెదరో ఆ దేవతల యొక్క అభ్యుదయము మరియు ఆశీర్వాచనము ప్రాప్తించునని భావము. అదే విధముగా పితృదేవతలను,పితరులను ఆరాధించు వారికి,వారి యొక్క ఆశీర్వాదము మరియు తేజస్సు సంప్రాప్తించగలదు. మరియు సమస్త ప్రకృతి యందు నిండి ఉన్న పంచ మహా భూతాలను పూజించు వారికి ఆయా పంచభూతాల చైతన్య ప్రాప్తి కలుగును.అదేవిధంగా అర్జునా పరమాత్మ స్వరూపమును ఆరాధించు వారికి నా సాన్నిధ్యము ఆశీర్వాదము తప్పక లభించును.

9.26

**పత్రం(మ్) పుష్పం(మ్) ఫలం(న్) తోయం(మ్), యో మే భక్త్యా ప్రయచ్ఛతి
తదహం(మ్) భక్త్యుపహృతమ్, అశ్నామి ప్రయతాత్మనః||26||**

నిర్మలబుద్ధితో, నిష్కామభావముతో పరమభక్తునిచే సమర్పింపబడిన పత్రమునుగాని, పుష్పమునుగాని, ఫలమునుగాని, జలమునుగాని, నేను ప్రత్యక్షముగా (స్వయముగా) ప్రీతితో ఆరగింతును.

9.26 అర్జునా! నన్ను ప్రసన్నం చేసుకొనుటకు అత్యంత ఉత్కృష్టమైన వస్తువులను సమర్పించవలసిన ఆవశ్యకత ఏమాత్రము లేదు.పత్రము, పుష్పము, ఫలము, జలము(తోయము)వంటి అత్యంత సాధారణమైన వస్తువులు అర్పించిన చాలును.కాని అర్జున ! ఆ నివేదన సంపూర్ణమైన ఆత్మార్పణ మరియు భక్తితో కూడినదై ఉండవలెను.అప్పుడు అవశ్యము నేను వాటిని స్వీకరించెదను.నిర్మలమైన మనసే నాకు అత్యంత

ప్రీతిపాత్రమైన నైవేద్యము కాగలదు.

9.27

**యత్కరోషి యదశ్నాసి, యజ్ఞహోషి దదాసి యత్
యత్తపస్యసి కౌస్తేయ, తత్కురుష్వ మదర్పణమ్||27||**

ఓ కౌస్తేయా! నీవు ఆచరించు కర్మను, భుజించెడి ఆహారమును, హోమముచేయు హవ్యమును, అర్పించు దానమును, ఆచరించు తపస్సును నాకే సమర్పింపుము.

9.27 ఒకవేళ అర్పణ చేయుటకు ఏమీలేని పక్షంలో అర్ఘునా,నీవు ఏ కార్యమును చేయుచున్నావో ఆ కార్యమును నాకు సమర్పించవచ్చును. అలాగే నీవు భుజించు సమయమున అది ఏ పదార్థమైనప్పటికీ కూడా నీవు నాకు అర్పణ చేయవచ్చును.నీవు ఏదైతే యజ్ఞము(సత్కార్యము) చేస్తావో,లేదా తపస్సు చేస్తావో ఇలా నీవు చేసే ఏ దానమైనను పరవాలేదు.నీవు దానిని ఎదుటి వ్యక్తికి ఇస్తున్నప్పటికిని నాకే ఇస్తున్నట్లుగా భావన చేయుము.ప్రతిఫలం ఆశించకుండా నీవు సమర్పించినది ఏదైనా తప్పక నాకు చేరగలదు.

9.28

**శుభాశుభఫలైరేవం(మ్), మోక్ష్యసే కర్మబన్ధనైః
సన్న్యాసయోగయుక్తాత్మా విముక్తో మాముపైష్యసి||28||**

ఈ విధముగా సన్న్యాసయోగమునందు స్థిరచిత్తుడవై. అనగా సమస్తకర్మలను భగవంతుడనైన నాకే సమర్పించి, శుభాశుభఫలరూపకర్మబంధములనుండి ముక్తుడవయ్యెదవు. పిదప నన్నే చేరగలవు.

9.28 అర్ఘున ఈ విధముగా నీవు నీ సమస్త కార్యచరణమును ఏ ప్రతిఫలాపేక్ష లేకుండగనే నాకు సమర్పించినచో,శుభ మరియు అశుభ ఫలితములతో నీకు నిమిత్తము ఉండజాలదు.ప్రాపంచిక కర్మ బంధాల నుండి విముక్తుడవు కాగలవు.సమస్త లౌకిక భావనల నుండి విడివడ గలవు .

9.29

**సమోఽహం(మ్) సర్వభూతేషు, న మే ద్వేషోఽస్తి న ప్రియః
యే భజన్తి తు మాం(మ్) భక్త్యా, మయి తే తేషు చాప్యహమ్||29||**

నేను సకలభూతముల (ప్రాణుల) యందును సమభావముతో వ్యాపించియుందును. నాకు అప్రియుడు గాని ప్రియుడు గాని ఎవ్వడును లేడు. కాని నన్ను భక్తితో భజించువారు నాయందేయుందురు. నేనును వారియందు ప్రత్యక్షముగా ఉందును.

9.29 అర్ఘునా,నేను సమస్త ప్రాణికోటికి సమానుడనే.నేను ద్వేషించువారు కాని, నాకు అత్యంత ప్రియమైన వారు కానీ లేరు.ఎవరైతే ప్రేమతో,ఆపేక్షతో, అచంచల భక్తి విశ్వాసములతో నన్ను భజిస్తారో,నాలోనే నివసిస్తారో,వారికి నేను సర్వకాల సర్వావస్థల యందు తోడుగా ఉంటాను.

9.30

**అపి చేత్సుదురాచారో, భజతే మామనన్యభాక్
సాధురేవ స మన్తవ్యః (స్), సమ్యగ్వ్యవసితో హి సః||30||**

మిక్కిలి దురాచారుడైనను అనన్యభక్తితో నన్ను భజించినచో ఆతనిని సత్పురుషునిగానే భావింపదగును.

ఏలనన యధార్థముగా అతడు నిశ్చయబుద్ధి గలవాడు. అనగా పరమాత్ముని సేవించుటతో సమానమైనది మరణియొకటి ఏదియును లేదని గట్టిగా నిశ్చయించుకొనినవాడు.

9.30 అర్జునా! అత్యంత దుష్టులైన వారు, దుర్మార్గులైన వారు తమ వైఖరిని మార్చుకొని నిర్మలమైన భక్తి తత్పరతను కలిగి నన్ను భజించినచో, వారిని కూడా సాధుజనులు గానే పరిగణించవలెను. అట్టివారికి నేను శరణాగతిని ఇచ్చెదను. అట్టి సాధకుడు నా అభయమును పొందగలడు.

9.31

**క్షిప్రం(మ్) భవతి ధర్మాత్మా శశ్వచ్ఛాన్తిం(న్) నిగచ్ఛతి
కౌన్తేయ ప్రతిజానీహి, న మే భక్తః(ఫ్) ప్రణశ్యతి ||31||**

కౌన్తేయా! అతడు శీఘ్రముగా ధర్మాత్ముడగును. శాశ్వతమైన పరమశాంతిని పొందును. 'నా భక్తుడెన్నడును నష్టమునకు గురికాడు' అను విషయమును నిశ్చయముగా ఎఱుంగుము.

9.31 కావున అట్టివారు వేగిరమే ధర్మాత్ములుగా పరిణతి చెందెదరు. ఎందుకనగా అర్జున ! వీరు తమ అంతఃకరణములోని కల్మషమును త్యజించి నా శరణు కోరినారు. కావున పూర్వపు దుష్టమైన మనస్థితి తిరిగి వీరి దారిచేరజాలదు. అందుచేతనే వీరికి శాశ్వతమైన, అనంతమైన శాంతి లభించగలదు. నేను వాగ్దానము చేయగలను అర్జునా !

ఇట్టి భక్తులు నా నుంచి ఎప్పటికీ దూరం కాజాలరు. వీరి భక్తి ఎన్నటికీ వృధా కాదు.

9.32

**మాం(మ్) హి పార్థ వ్యపాశ్రిత్య, యేఽపి స్యుః(ఫ్) పాపయోనయః
స్త్రియో వైశ్యాస్తథా శూద్రాః(న్), తేఽపి యాన్తి పరాం(జ్) గతిమ్ ||32||**

ఓ అర్జునా! స్త్రీ, వైశ్య, శూద్రులును, అట్లే చండాలాదిపాపయోనిజులును నన్ను శరణుపొంది పరమగతినే పొందుదురు.

9.32 అదేవిధంగా, అర్జున ! శరణుజొచ్చినది స్త్రీలైనను, వైశ్యులైనను, శూద్రులైనను లేదా పాపులకు జనించిన వారైనను, నేను వారి నిర్మల హృదయమును అక్కున చేర్చుకుని రక్షించెదను. నేను రక్షించదలచిన ఎడల నాకు ఏ విధమైన భేదభావము ఉండజాలదు. కేవలము నిర్మలమైన మనసును మాత్రమే నేను ప్రామాణికముగా పరిగణించెదను.

9.33

**కిం(మ్) పునర్బ్రాహ్మణాః(ఫ్) పుణ్యా, భక్తౌ రాజర్షయస్తథా
అనిత్యమసుఖం(మ్) లోకమ్, ఇమ(మ్) ప్రాప్య భజస్వ మామ్ ||33||**

ఇక పుణ్యాత్ములైన బ్రాహ్మణులును, రాజర్షులును, భక్తులును నన్ను శరణుపొందినచో వారు పరమపదమును చేరుదురని చెప్పవలసిన పనియేలేదు. ఈ మానవశరీరము క్షణభంగురము. సుఖరహితము. ఐనను దుర్లభము. కనుక దీనిని పొంది - నిరంతరము నన్నే భజింపుము.

9.33 ఎవరి వద్ద అయితే జ్ఞాన సముపార్జనకు, జ్ఞానమును ఆరాధించుటకు సమయం కలదో(బ్రాహ్మణ), ఎవరి వద్ద అయితే లోక కళ్యాణ కార్యములు చేయుటకు సమయం కలదో(రాజర్షులు) వారికి కూడా తప్పక నా యొక్క సమక్షము లభించగలదు , పార్థ ! వారికి సమస్త సుఖాలు లభించగలవు.

**మన్ననా భవ మద్భక్తో, మద్యాజీ మాం(న్) నమస్కరు
మామేవైష్యసి యుక్తైవమ్, ఆత్మానం(మ్) మత్పరాయణః||34||**

నా యందే నీ మనస్సును లగ్నము చేయుము. నా భక్తుడవు కమ్ము. నన్నే పూజింపుము. నాకు నమస్కరింపుము. ఈ విధముగా ఆత్మను నాయందే నిలిపి, మత్పరాయణుడవైనచో నీవు నన్నే పొందగలవు.

9.34 అర్థునా, నీవు నీ మనస్సును ప్రేమపూర్వకముగా నాకు అర్పించి, నా భక్తునిగా ఉండుము. ఏదేని కార్యము తల పెట్టుటకు సంకల్పము చేసినా కూడా నాయందే శ్రద్ధతో చేయుము, నన్ను పూజింపుము, సమస్యలను ఎదుర్కొనుటకు సంసిద్ధుడవై ఉండుము. పూర్తి శరణాగతి స్థితిని నాయందు ఉంచుకొనుము. అవశ్యము నీవు నన్ను పొందగలవు.

**ఓం తత్సదితి శ్రీమద్భగవద్గీతాసు ఉపనిషత్సు బ్రహ్మవిద్యాయాం(మ్)
యోగశాస్త్రే శ్రీకృష్ణార్జునసంవాదే రాజవిద్యారాజగుహ్యయోగో నామ నవమోఽధ్యాయః**

ఈ విధముగా ఓం తత్ సత్ అను భగవన్నామ ఉచ్చారణ పూర్వకమైన బ్రహ్మ విద్య మరియు యోగ శాస్త్ర మయమైన, శ్రీకృష్ణార్జునుల సంభాషణ లేక సంవాద రూపములో ఉన్న శ్రీమద్భగవద్గీతలోని తొమ్మిదవ అధ్యాయమైన రాజవిద్యారాజగుహ్యయోగము సమాప్తమైనది



మీకు ఈ అర్థ వివరణ చదివి ఆనందం కలిగింది అని విశ్వసిస్తున్నాము. దిగువ ఇవ్వబడిన లింక్ ద్వారా దయచేసి మీ అమూల్యమైన మూడు నిమిషముల సమయమును వెచ్చించి మీ అభిప్రాయాలను తెలుపగలరు

<https://vivechan.learngeeta.com/feedback/>

మీరు వివేచన సారాంశము చదివినందుకు ధన్యవాదములు!

మీరు వివేచన సారాంశము చదివినందుకు ధన్యవాదములు! గీతా సేవకులు అయిన మేము అందరమూ ఎంతో శ్రద్ధా భావముతో ఈ వివేచన ద్వారా సరియైన భావాన్ని అర్థవంతంగా మీకు అందించాలని ప్రయత్నం చేస్తున్నాము. అయినప్పటికీ భావము, భాషా సంబంధిత తప్పులు ఏమైనా ఉంటే క్షమించమని కోరుతున్నాము.

జై శ్రీకృష్ణ

సంగ్రహకులు: గీతా పరివార్ సృజనాత్మక రచనా విభాగం

ప్రతి గృహములో గీత, ప్రతి చేతిలో గీత!!

రండి, మనమందరం కలిసి ఈ గీతా పరివార్ లక్ష్యం సాదిద్దాము. మనప్రియమైన మిత్రులు, సన్నిహితులు మరియు కుటుంబ సభ్యులందరికీ గీతా పరివార్ ఆన్లైన్ తరగతులు అనే బహుమతి ఇద్దాము.

<https://gift.learngeeta.com/>

గీతాపరివార్ ఒక నూతన కార్యక్రమమునకు శ్రీకారముచుట్టినది. ఇప్పుడు మనమందరము ఇంతకుపూర్వము జరిగిన సమస్త వివేచన కార్యక్రమముల యూట్యూబ్ వీడియోలను , పీ.డి.యఫ్. లను క్రింద సూచించిన లింకు ద్వారా చూడవచ్చును.

<https://vivechan.learngeeta.com/>

గీత నేర్చుకోండి గీతా ప్రసారము చేయండి గీతలో నిమగ్నులు కండి
॥ ఓం శ్రీ కృష్ణార్పణమస్తు ॥